

९. रीढ़ की हड्डी

— जगदीशचंद्र माथुर

पात्र

उमा—सुशिक्षित युवती, रामस्वरूप—उमा के पिता, प्रेमा—उमा की माँ, शंकर—युवक, गोपाल प्रसाद—शंकर के पिता

रतन—रामस्वरूप का नौकर

[एक कमरा। अंदर के दरवाजे से आते हुए जिन महाशय की पीठ नजर आ रही है, वह अधेड़ उम्र के हैं। एक तख्त को पकड़े हुए कमरे में आते हैं। तख्त का दूसरा सिरा उनके नौकर ने पकड़ रखा है।]

रामस्वरूप : अबे ! धीरे-धीरे चल ।.... अब तख्त को उधर मोड़ दे... उधर । (तख्त के रखे जाने की आवाज आती है।)

रतन : बिछा दें साहब ?

रामस्वरूप : (जरा तेज आवाज में) और क्या करेगा ? परमात्मा के यहाँ अक्ल बँट रही थी तो तू देर से पहुँचा था क्या ?... बिछा दूँ साहब ! ... और यह पसीना किसलिए बहाया है ?

रतन : (तख्त बिछाता है) हीं-हीं-हीं ।

रामस्वरूप : (दरी उठाते हुए) और बीबी जी के कमरे में से हारमोनियम उठा ला और सितार भी ।... जल्दी जा (रतन जाता है। पति-पत्नी तख्त पर दरी बिछाते हैं।)

प्रेमा : लेकिन वह तुम्हारी लाड़ली बेटी उमा तो मुँह फुलाए पड़ी है।

रामस्वरूप : क्या हुआ ?

प्रेमा : तुम्हीं ने तो कहा था कि उसे ठीक-ठाक करके नीचे लाना।

रामस्वरूप : अरे हाँ, देखो, उमा से कह देना कि जरा करीने से आए। ये लोग जरा ऐसे ही हैं। खुद पढ़े-लिखे हैं, वकील हैं, सभा-सोसायटियों में जाते हैं; मगर चाहते हैं कि लड़की ज्यादा पढ़ी-लिखी न हो।

प्रेमा : और लड़का ?

रामस्वरूप : बाप सेर है तो लड़का सवा सेर। बी.एस्सी. के बाद लखनऊ में ही तो पढ़ता है मेडिकल कॉलेज में। कहता है कि शादी का सवाल दूसरा है, पढ़ाई का दूसरा। क्या करूँ, मजबूरी है।



जन्म : १९१७, बुलंदशहर (उ.प्र.)

मृत्यु : १९७८

परिचय : जगदीशचंद्र माथुर जी एक वरिष्ठ साहित्यकार और संस्कृति पुरुष थे। आपने आकाशवाणी में काम करते हुए हिंदी को लोकप्रिय बनाने में महत्वपूर्ण योगदान दिया। आप प्रसिद्ध नाटककार के रूप में प्रतिष्ठित हैं।

प्रमुख कृतियाँ : 'कोणार्क', 'पहला राजा', 'भोर का तारा', 'शारदीया' आदि।



प्रस्तुत एकांकी में जगदीशचंद्र माथुर ने स्त्री शिक्षा के महत्व को दिखाया है। समाज के दकियानूसी विचारों पर प्रहार करते हुए लेखक ने नारी सम्मान को महत्व प्रदान किया है।

- रतन** : बाबू जी, बाबू जी ! (धीमी आवाज में)
- रामस्वरूप** : (दरवाजे से बाहर झाँककर) अरे प्रेमा, वे आ भी गए । ... तुम उमा को समझा देना, थोड़ा-सा गा देगी । (मेहमानों से) हैं-हैं-हैं । आइए, आइए ! [बाबू गोपाल प्रसाद बैठते हैं।] हैं-हैं !... मकान ढूँढ़ने में कुछ तकलीफ तो नहीं हुई ?
- गो. प्रसाद** : (खँखारकर) नहीं । ताँगेवाला जानता था । रास्ता मिलता कैसे नहीं ?
- रामस्वरूप** : हैं-हैं-हैं ! (लड़के की तरफ मुखातिब होकर) और कहिए शंकर बाबू, कितने दिनों की छुट्टियाँ हैं ?
- शंकर** : जी, कॉलेज की तो छुट्टियाँ नहीं हैं । 'वीक एंड' में चला आया था ।
- रामस्वरूप** : तो आपके कोर्स खत्म होने में तो अब साल भर रहा होगा ?
- शंकर** : जी, यही कोई साल-दो साल ।
- रामस्वरूप** : साल, दो साल ?
- शंकर** : हैं-हैं-हैं !... जी एकाध साल का 'मार्जिन' रखता हूँ ।
- गो. प्रसाद** : (अपनी आवाज और तरीका बदलते हुए) अच्छा तो साहब, फिर 'बिजनेस' की बातचीत हो जाए ।
- रामस्वरूप** : (चौंककर) 'बिजनेस' ?- (समझकर) ओह !... अच्छा, अच्छा । लेकिन जरा नाश्ता तो कर लीजिए ।
- गो. प्रसाद** : यह सब आप क्या तकल्लुफ करते हैं !
- रामस्वरूप** : हैं-हैं-हैं ! तकल्लुफ किस बात का । यह तो मेरी बड़ी तकदीर है कि आप मेरे यहाँ तशरीफ लाए । (अंदर जाते हैं ।)
- गो. प्रसाद** : (अपने लड़के से) क्यों, क्या हुआ ?
- शंकर** : कुछ नहीं ।
- गो. प्रसाद** : झुककर क्यों बैठते हो ? ब्याह तय करने आए हो, कमर सीधी करके बैठो । तुम्हारे दोस्त ठीक कहते हैं कि शंकर की 'बैकबोन' -[इतने में बाबू रामस्वरूप चाय की 'ट्रे' लाकर मेज पर रख देते हैं ।]
- गो. प्रसाद** : आखिर आप माने नहीं !
- रामस्वरूप** : (चाय प्याले में डालते हुए) हैं-हैं-हैं ! आपको विलायती चाय पसंद है या हिंदुस्तानी ?
- गो. प्रसाद** : नहीं-नहीं साहब, मुझे आधा दूध और आधी चाय दीजिए और जरा चीनी भी ज्यादा डालिएगा ।
- शंकर** : (खँखारकर) सुना है, सरकार अब ज्यादा चीनी लेने वालों पर 'टैक्स' लगाएगी ।



आपके घर की किसी परंपरा के बारे में घर के बुजुर्गों से जानकारी प्राप्त कीजिए । वह परंपरा उचित है या अनुचित, इसपर अपना मत शब्दांकित कीजिए ।

- गो. प्रसाद** : (चाय पीते हुए) सरकार जो चाहे सो कर ले पर अगर आमदनी करनी है तो सरकार को बस एक ही टैक्स लगाना चाहिए ।
- रामस्वरूप** : (शंकर को घ्याला पकड़ाते हुए) वह क्या ?
- गो. प्रसाद** : खूबसूरती पर टैक्स ! (रामस्वरूप और शंकर हँस पड़ते हैं ।)
- मजाक नहीं साहब, यह ऐसा टैक्स है जनाब कि देने वाले चूँ भी न करेंगे ।
- रामस्वरूप** : (जोर से हँसते हुए) वाह-वाह ! खूब सोचा आपने ! वाकई आजकल खूबसूरती का सवाल भी बेढब हो गया है । हम लोगों के जमाने में तो यह कभी उठता भी न था । (तश्तरी गोपाल की तरफ बढ़ाते हैं ।) लीजिए ।
- गो. प्रसाद** : (समोसा उठाते हुए) कभी नहीं साहब, कभी नहीं ।
- रामस्वरूप** : (शंकर की तरफ मुखातिब होकर) आपका क्या खयाल है शंकर बाबू ?
- शंकर** : किस मामले में ?
- रामस्वरूप** : यही कि शादी तय करने में खूबसूरती का हिस्सा कितना होना चाहिए !
- गो. प्रसाद** : (बीच में ही) यह बात दूसरी है बाबू रामस्वरूप, मैंने आपसे पहले भी कहा था, लड़की का खूबसूरत होना निहायत जरूरी है और जायचा (जन्म पत्र) तो मिल ही गया होगा ।
- रामस्वरूप** : जी, जायचे का मिलना क्या मुश्किल बात है । ठाकुर जी के चरणों में रख दिया । बस, खुद-ब-खुद मिला हुआ समझिए । [शंकर भी हँसता है, मगर गोपाल प्रसाद गंभीर हो जाते हैं ।]
- गो. प्रसाद** : लड़कियों को अधिक पढ़ने की जरूरत नहीं है । सिलाई-पुराई कर लें बस ।
- रामस्वरूप** : हँ-हँ ! (मेज को एक तरफ सरका देते हैं) फिर अंदर के दरवाजे की तरफ मुँह कर जरा जोर से) अरे, जरा पान भिजवा देना... [उमा पान की तश्तरी अपने पिता को देती है । उस समय उसका चेहरा ऊपर को उठ जाता है और नाक पर रखा हुआ सुनहरी रिमवाला चश्मा दीखता है। बाप-बेटे चौंक उठते हैं ।]
- गो. प्रसाद**
- और शंकर** : (एक साथ) चश्मा !!!
- रामस्वरूप** : (जरा सकपकाकर) जी, वह तो... वह... पिछले महीने में इसकी आँखें दुखने लग गई थीं, सो कुछ दिनों के लिए चश्मा लगाना पड़ रहा है ।
- गो. प्रसाद** : पढ़ाई-वढ़ाई की वजह से तो नहीं है कुछ ?



‘दहेज एक अभिशाप’
विषय पर चर्चा कीजिए ।

रामस्वरूप : नहीं साहब, वह तो मैंने अर्ज किया न ।

गो. प्रसाद : हूँ । (संतुष्ट होकर कुछ कोमल स्वर में) बैठो बेटी ।

रामस्वरूप : वहाँ बैठ जाओ उमा, उस तख्त पर, अपने बाजे-वाजे के पास । (उमा बैठती है ।)

गो. प्रसाद : चाल में तो कुछ खराबी है नहीं । चेहरे पर भी छवि है ।... हाँ, कुछ गाना-बजाना सीखा है ?

रामस्वरूप : जी हाँ सितार भी और बाजा भी । सुनाओ तो उमा एकाध गीत सितार के साथ । [उमा सितार पर मीरा का मशहूर भजन 'मेरे तो गिरिधर गोपाल' गाना शुरू कर देती है । उसकी आँखें शंकर की झेंपती-सी आँखों से मिल जाती हैं और वह गाते-गाते एक साथ रुक जाती है ।]

रामस्वरूप : क्यों, क्या हुआ ? गाने को पूरा करो उमा ।

गो. प्रसाद : नहीं-नहीं साहब, काफी है। आपकी लड़की अच्छा गाती है । (उमा सितार रखकर अंदर जाने को बढ़ती है ।)

गो. प्रसाद : अभी ठहरो, बेटी !

रामस्वरूप : थोड़ा और बैठी रहो उमा ! (उमा बैठती है ।)

गो. प्रसाद : (उमा से) तो तुमने पेंटिंग-वेटिंग भी सीखी है ? (उमा चुप)

रामस्वरूप : हाँ, वह तो मैं आपको बताना भूल ही गया । यह जो तस्वीर टँगी हुई है, कुत्तेवाली, इसी ने बनाई है और वह उस दीवार पर भी ।

गो. प्रसाद : हूँ । यह तो बहुत अच्छा है । और सिलाई वगैरह ?

रामस्वरूप : सिलाई तो सारे घर की इसी के जिम्मे रहती है, यहाँ तक कि मेरी कमीजें भी । हँ-हँ-हँ !

गो. प्रसाद : ठीक ।... लेकिन, हाँ बेटी, तुमने कुछ इनाम-बिनाम भी जीते थे ? [उमा चुप । रामस्वरूप इशारे के लिए खाँसते हैं लेकिन उमा चुप है, उसी तरह गरदन झुकाए । गोपाल प्रसाद अधीर हो उठते हैं और रामस्वरूप सकपकाते हैं ।]

रामस्वरूप : जवाब दो, उमा । (गोपाल से) हँ-हँ, जरा शरमाती है। इनाम तो इसने-

गो. प्रसाद : (जरा रूखी आवाज में) जरा इसे भी तो मुँह खोलना चाहिए ।

रामस्वरूप : उमा, देखो, आप क्या कह रहे हैं । जवाब दो न ।

उमा : (हल्की लेकिन मजबूत आवाज में) क्या जवाब दूँ बाबू जी ! जब कुर्सी-मेज बिकती है तब दुकानदार कुर्सी-मेज से कुछ नहीं पूछता सिर्फ खरीददार को दिखला देता है । पसंद आ गई तो अच्छा है, वरना-



श्रवणीय
विवाह में गाए जाने वाले
पारंपरिक मंगल गीत
सुनिए तथा सुनाइए ।

- रामस्वरूप** : (चौंककर खड़े हो जाते हैं !) उमा, उमा !
- उमा** : अब मुझे कह लेने दीजिए बाबू जी ।
- गो. प्रसाद** : (ताव में आकर) बाबू रामस्वरूप, आपने मेरी इज्जत उतारने के लिए मुझे यहाँ बुलाया था ?
- उमा** : (तेज आवाज में) जी हाँ, और हमारी बेइज्जती नहीं होती जो आप इतनी देर से नाप-तौल कर रहे हैं ?
- शंकर** : बाबू जी, चलिए ।
- गो. प्रसाद** : क्या तुम कॉलेज में पढ़ी हो ? (रामस्वरूप चुप)
- उमा** : जी हाँ, मैं कॉलेज में पढ़ी हूँ । मैंने बी.ए. पास किया है । कोई पाप नहीं किया, कोई चोरी नहीं की और न आपके पुत्र की तरह लड़कियों के होस्टल में ताक-झाँककर कायरता दिखाई है । मुझे अपनी इज्जत, अपने मान का खयाल तो है लेकिन इनसे पूछिए कि ये किस तरह नौकरानी के पैरों में पड़कर अपना मुँह छिपाकर भागे थे ।
- रामस्वरूप** : उमा, उमा !
- गो. प्रसाद** : (खड़े होकर गुस्से में) बस हो चुका । बाबू रामस्वरूप आपने मेरे साथ दगा किया । आपकी लड़की बी.ए. पास है और आपने मुझसे कहा था कि सिर्फ मैट्रिक तक पढ़ी है । (दरवाजे की ओर बढ़ते हैं ।)
- उमा** : जी हाँ, जाइए, जरूर चले जाइए ! लेकिन घर जाकर जरा यह पता लगाइएगा कि आपके लाड़ले बेटे के रीढ़ की हड्डी भी है या नहीं- याने बैकबोन, बैकबोन-[बाबू गोपाल प्रसाद के चेहरे पर बेबसी का गुस्सा है और उनके लड़के के रुलासापन । दोनों बाहर चले जाते हैं । उमा सहसा चुप हो जाती है ।]

(‘भोर का तारा’ एकांकी संग्रह से)

— o —



पाठ में आए अंग्रेजी शब्द पढ़िए और शब्दकोश की सहायता से उनका हिंदी में अनुवाद कीजिए ।

शब्द संसार

तख्त पुं.सं.(फा.) = लकड़ी की बनी हुई
बड़ी चौकी


तश्तरी स्त्री.सं.(फा.) = छोटी थाली

खँखारना क्रि.(दे.) = खाँसना, गला साफ करना

तकल्लुफ पुं.सं.(अ.) = शिष्टाचार


* सूचना के अनुसार कृतियाँ कीजिए :-

(१) संजाल पूर्ण कीजिए :




(२) कृति पूर्ण कीजिए :


१. व्यावसायिक शिक्षा के नाम



२. शास्त्रीय संगीत में प्रयुक्त वाद्यों के नाम



(३) गोपाल प्रसाद की दृष्टि में बहू ऐसी हो :



(४) कारण लिखिए :

१. बाप-बेटे चौक उठे -
२. उमा को चश्मा लगा -
३. रामस्वरूप ने हारमोनियम उठाकर लाने को कहा -
४. उमा को गुस्सा आया -

(५) सूचनानुसार लिखिए :

१. कृदंत बनाइए :

पढ़ना समझना
सीना चाहना

२. शब्दयुग्म पूर्ण कीजिए :

पढ़े- , सभा- ,
पेंटिंग- , सीधा-



सुनी-पढ़ी अंधविश्वास की किसी घटना में निहित आधारहीनता और अवैज्ञानिकता का विश्लेषण करके लिखिए ।

(१) निम्नलिखित वाक्यों में आए हुए अव्ययों को रेखांकित कीजिए और उनके भेद दिए गए स्थान पर लिखिए :

वाक्य	अव्यय भेद
♦ गाय को घर के सामने खूँटे से बाँधा ।	-----
♦ वह उठा और घर चला गया ।	-----
♦ अरे ! गरुशाला यहाँ से दो किलोमीटर दूर है ।	-----
♦ वह भारी कदमों से आगे बढ़ने लगा ।	-----
♦ उन्होंने मुझे धीरे-धीरे हिलाना शुरू किया ।	-----
♦ मुझे लगा कि आज फिर कोई दुर्घटना होगी ।	-----
♦ वाह-वाह ! खूब सोचा आपने !	-----
♦ चाची, माँ के पास चली गई ।	-----

(२) पाठ में प्रयुक्त अव्यय छाँटिए और उनसे वाक्य बनाकर लिखिए :

♦ क्रियाविशेषण अव्यय

१. ----- २. ----- वाक्य = -----

♦ संबंधसूचक अव्यय

१. ----- २. ----- वाक्य = -----


♦ समुच्चयबोधक अव्यय

१. ----- २. ----- वाक्य = -----

♦ विस्मयादिबोधक अव्यय

१. ----- २. ----- वाक्य = -----

(३) नीचे आकृति में दिए हुए अव्ययों के भेद पहचानकर उनका अर्थपूर्ण स्वतंत्र वाक्यों में प्रयोग कीजिए :



अपने परिसर में विद्यार्थियों के लिए 'योगसाधना शिविर' का आयोजन करने हेतु आयोजक के नाते विज्ञापन तैयार कीजिए ।

